

శ శి క ల్



(పాటల సంపుటి)

కు ల ప తి

అ డి వి బా పి రా జు

శ శి క లా ప్ర చు రణ లు

బ్రా డీ పే డ

రా మ చంద్ర పు రం

కూర్చు గోదావరి.

ఈ గ్రంథముపై
 పర్యవేక్షణ
 ప్రకాశకులవి

వెల
 శివ-రావు-పాఠశాల

ప్రెస్
 మొరళీశ్వర్
 రామమూర్తిస్వరం.

-: ప్రస్తావన :-

- * -

శశికళాప్రియుడు, కవి, చిత్రకారుడు, సంగీత నాట్య శాస్త్రజ్ఞుడు, అగు కులపతి శ్రీ అడివి బాపిరాజుగారి శిశువేద్యమును తండ్రిగారిగా ప్రచురించి ఆంధ్ర సారస్వతాభిమానులకు సమర్పించగలిగినందుకు ఎంతయో సంతసిస్తున్నాను.

ఇందలిగేయములు చాలావరకూ మద్రాస్, విజయవాడ, హైద్రాబాద్ రేడియో కేంద్రములనుండి ప్రసారితము లవు తూన్నవే. 'పాడకే నారాణి' 'బాలవే నీవెప్పుడు' పాటలు రెండూ ప్రసిద్ధగాయకులు శ్రీ ఎమ్. ఎస్ రామారావుగారు హెచ్. ఎమ్. వి. గ్రామఫోన్ రికార్డులలో పాడియున్నారు. ఇందులో కొన్ని కొత్త గేయములు కూడా చేర్చి పుస్తకమంతా సరిచూచుకున్నారు తమజీవితపు చివరిదశలో బాపిరాజుగారు.

బాపిరాజుగారు రచించిన గేయములు, చిత్రములు అనేకం ఉన్నాయి. ఆయన ఒకచేతితో కలం మరొకచేతితో కుంచె పట్టుకుని సమంగా ఒకదానికొకటి అండగా రైలు పట్టాలవలె నడిపించారు.

‘మనచేలిమి’ అనే గేయంలో,

“ఎవరు నేనీజగతి

ఎవరు నేనీప్రగతి ”

అని బాపిరాజుగారు జీవితాంతమున ఆత్మపరిశోధన చేసుకున్నారు.

శశికళ అనేకరూపాల్లో— సూర్యసుతగా, యోగినిగా, సర్తకిగా, గానసుందరిగా, దేశికగా, ప్రేయసిగా, ఆయనకు దర్శనమిస్తుంది.

బాపిరాజుగారి జీవితమంతా కళామయంచేసి చివరికి ఆయనను తనలో లీనంచేసుకున్నది శశికళ.

బాపిరాజుగారు అదృశ్యులైనా ఆయన గ్రంథావళి కీవానళివలె ఎప్పుడూ జ్వలిస్తూనే ఉంటుంది.

శశికళా విలయం
కళాకంఠ్యవరం
మనవి 1954.

రావులపర్తి భద్రరాజు.

విషయ సూచిక

— * —

| | పుట | | పుట |
|----------------------|-----|---------------|-----|
| 1 తెర | 1 | 21 నగ్న | 30 |
| 2 అమరత్వము | 3 | 22 అనెనుక | 33 |
| 3 నిశీక్షణ | 4 | 23 పరమార్థము | 34 |
| 4 అనర్హత | 6 | 24 ఉగాది | 35 |
| 5 అనర్హము | 7 | 25 ప్రస్తానము | 36 |
| 6 ఎవరవే ! | 8 | 26 శ్రుతిలేని | 39 |
| 7 ఈవిశిని | 12 | 27 మార్పు | 40 |
| 8 ఎవరికోపం | 13 | 28 ఒకరికొకరు | 41 |
| 9 ఎవరివో ఆ కలన్వనాలు | 14 | 29 అటపాటలు | 42 |
| 10 నువ్వటే | 15 | 30 ప్రణయకోపన | 43 |
| 11 నువ్వటే | 16 | 31 రాగిణీమాం | 45 |
| 12 ప్రత్యక్షము | 17 | 32 మేలుకొలుపు | 46 |
| 13 లోకము | 19 | 33 యోగిని | 48 |
| 14 సూర్యమత | 21 | 34 సంగీతమేలనే | 49 |
| 15 అవతరణము | 23 | 35 నాట్యము | 51 |
| 16 అతిధి | 25 | 36 అక్కసురాలు | 52 |
| 17 నువ్వు | 26 | 37 క్రవ | 55 |
| 18 చరిత్ర | 27 | 38 ఆశయదేవి | 57 |
| 19 నీలము | 28 | 39 పూజ | 58 |
| 20 శశికళ | 29 | 40 కంటినవ్వు | 60 |

| | పుట | | పుట |
|---------------|-----|-----------------------|------------|
| 41 అటు ఇటు | 62 | 58 పూరిచాలిక | 84 |
| 42 ఇంద్రకాలిక | 63 | 59 యుగ్మము | 86 |
| 43 విప్రలంభ | 64 | 60 ఎండిమియాన్ | 87 |
| 44 చిట్టచై | 65 | 61 మనచెలిమి | 93 |
| 45 సంప్రార్థన | 66 | 62 సొగసు వయసు | 97 |
| 46 నారాణి | 67 | 63 చసంతపూర్ణిమ | 99 |
| 47 గంగాధర | 68 | 64 స్మృతులు | 100 |
| 48 కళాపరిమళము | 69 | 65 దేశిక | 101 |
| 49 విశ్వయౌవన | 71 | 66 ఇంతలో | 103 |
| 50 అనుగమము | 72 | 67 గ్రీవ గంగోత్తరి | 105 |
| 51 కారణము | 74 | 68 ఫేచరి | 107 |
| 52 మార్గము | 75 | 69 జ్యోత్స్నాద్వ్యుతి | 109 |
| 53 ఇష్టదేవత | 76 | 70 గాననుందరి | 110 |
| 54 ద్యేయము | 77 | 71 గౌరీశంకర శృంగా | |
| 55 విలుపులు | 78 | | విర్భవ 112 |
| 56 సర్తక | 79 | 72 దీపావళి | 113 |
| 57 సరస్వదానము | 82 | | |

అంకితము

— * —

నా ఆశయమూర్తి
నా ఆత్మపూజా వీతస్థ
శిల్ప కళా లక్ష్మీ
శశి కళ కే

— బాపిరాజు.

— * —



ఏ డా ది బా పి రా జు.

(జాహ్నిత్రం)

చిత్రకారుడు:- అదీవి బాపిరాజు.

శ్రీరస్తు
శ్రీ పరదేవతాయై నమః

తెర

✽

ధవళమైనదీ తలపుదాటినది
దానికి మొదలూ చివరూ లేనిది

నీకు ఇవతల
నాకు అవతల

తెర ఉన్నాది బాలా!
తెర ఉన్నదే!

తెర మీ దానిన నీడను జూస్తిని
తెర చాటున నీపాటలు వింటిని
తెర జూచ్చిన నీ కాంతిని జోగితి

తెరు వేమన్నా
తెలియలేకనే
కలిగి పోతిసి

తెర ఉన్నాది బాలా!
తెర ఉన్నదే!

కన్నులుకాసని రూపపిలిచీ
 కాగిలి కందనిభావం తలచీ
 తెర వైపున నా చేతులుమోడ్చీ
 అర మూతలునా తీరని కలలై

చీల్చిన చిరగని తెర ఇవతల నే
 చేరగ రానీ నీ వవతలనే
 తెర ఉన్నాది బాలా!
 తెర ఉన్నదే!



అ మ ర త్వ ము

✽

ఓ చెలీ

ఓ చెలీ

నీవు నా నిదురలో మూర్చించి

నీవు నా ఎడలోన వర్తించి

పూవులో తేనెనై

తావిలో మత్తునై

పాటలో ఘణితివై

మాటలో తేటనై

అమృత బిందువు లోని

అమరత్వమైతివే

ఓ చెలీ !

ఓ చెలీ !

✽

ని రీ క్ష ణ

*

నీకై నే ఎదురుచూస్తే

నీకై నే వెదకినాను

కనుతెరచిన కలలమధ్య !

కల తెరుగని గాఢ నిద్ర

నీకై నే ఎదురుచూస్తే

నీకై నే వెదకినాను

నను తెలిసే శిశు దినాల

నిను తెలిసే బాల్య లీల

యావన మధు మధురాలలా

భావా భావస్థితిలొ

నీకై నే ఎదురు చూస్తే

నీకై నే వెదకినాను

ఎవరవో నీ వెటు లుందువో

ఎవరవో నీ వెట నుందువో

భువిజవో దివిఘోగ్ధవో

అవతరించినావో ఏమొ

నీకై నే ఎదురుచూస్తే

నీకై నే వెదకినాను

కిన్నెర తీగెల మీటితి
 మిన్నదరియు కాగంలో
 వెన్నెలలో కరుగు నీతి
 నిన్నెపాడి నిన్నె వెడకు

నీకై నే ఎదురుచూస్తి
 నీకై నే వెదకినాను

తపసెన నిరీక్షణలో
 తలపులతో బొమ్మైతిని

నాతోనే లోకాలూ
 నాతోనే కాలాలూ

నీకై నే ఎదురుచూస్తి
 నీకై నే వెదకినాను
 కనుతెరచిన కలల మధ్య
 కల తెరుగని గాఢనిద్ర.

అ న ర్హ త



వెదకలేనే రాణి నిన్నూ
వేదనా పూర్ణమీ బ్రతుకు లోనూ !
వెదకలేనే రాణి నిన్నూ !

వదలలేనే కలలు
నిదుర లేదే మనసు

చెదిరె హృదయము శాంతి
కుదురుకొనేనే క్లాంతి
వెదకలేనే రాణి నిన్నూ !

కదిలించి బ్రతుకంత
విదిలించి బంధనలు

చదల కెగయగ దేవి
దెసలంటు రెక్కలేవి ?
వెదకలేనే రాణి నిన్నూ
వేదనా పూర్ణమీ బ్రతుకు లోనూ !



అ న ర ము

• * •

నిన్ను దరిసిన కాంతి

నిన్ను పొందిన కాంతి

వెన్నెలలు వెలిగెనే

విరిసె మల్లెలు కోటి

నీవు వెలిగే కాంతి

నిన్ను వీడే కాంతి

మిన్ను తేరే బాల

స్వన్నామృతమే లీల

నిను చుట్టి ఒక కాంతి

నీహాస ఒక కాంతి

ఉజ్వలమై సిత

ప్రజ్వలమై తప్త

కాంచనమై వెలిగె

నీవు నెలరేకవట్ల

నీవు వెన్నెల వతు

పరమ శోభవు నీవు

నిరతిశయ ప్రణయవే !

•

ఎవరవే!



ఓ చెలీ నీవెవరు

ఓ చెలీ నీవెవరు

కలలోని పాపవా?

కతలోని బాలవా?

మధుర మందానిల, పరీమళమవో

మధుసూత్ర శారదాత్మిక సుషమవో!

సుందరాపురసాంగనా కంత

తృందిలము మందార మాలవో!

ఓ చెలీ నీవెవరు?

ఓ చెలీ నీవెవరు?

కలలోని ముగ్ధవా?

కతలోని స్నిగ్ధవా?

వారాసిలో పొంగు కెరటాలవో

నీరాల లోతులో నీలాలవో

తుంగ వీచీ శిఖర
భంగ రేఖా రచిత
శుక్తి గర్భాంతరిత
ముక్తా ఘల్పాచ్ఛన్నో !

ఓ చెలీ నీవెవరు
ఓ చెలీ నీవెవరు !

కలలోని పూల్లత్తివా ?
కతలోని మెల్లత్తవా ?

ప్రత్యూష్ణ బాలాధగారుణిమవో
నిత్య నూతన భాను కిరణమ్మవో !

గాఢ రజనీ హృదీ
వ్యూఢ గంభీరస్థ
తమసులో నుదయించు
విమలభాః కణమవో ?

ఓ చెలీ నీవెవరు ?
ఓ చెలీ నీవెవరు ?

కలలోని సుందరివో ?
కతలోని చందిరవో ?

కాదెంబినీ వక్ష నట శ్లంపవో
ప్రాదంబరేంద్ర కార్ముక వర్ణవో?

అరుణాంశు చుంబితా
నందరాజీవ హృదయ
కేశరపరాగ గాం
గేయ ప్రకాశవో!

ఓ చెలీ నీవెవరు
ఓ చెలీ నీవెవరు?

కలలో సజీయవా?
కతలోని ప్రణయవా?

దివిజ గంగా తరంగ స్వరమవో
హినుజ యమునా గమన గానమ్మవో!

గోదావరీ సప్త
కూలం కపానుగత
తాపస పవిత్రపద
తాళ స్వరూపవో!

ఓ చెలీ నీవెవరు
ఓ చెలీ నీవెవరు?

కలలోని భావవో?

కతలోని దేవివో?

గగన లలనా శిరో రత్నమ్మవో

కలశపాథోరాసి సారసనవో?

తాండవేశ్వర నాట్య

తాళ తకిట ధిమిత

ఝంతర ఝణ క్వణిత్

స్వర్ణ మంజీరవో!

ఓ చెలీ నీవెవరు

ఓ చెలీ నీవెవరు

కలలోని మాయవో?

కతలోని ద్వేయవో?



ఈ ని శి ని

*

బ్రతుకంతా నిరీక్షణము

మతి అంతయు వీక్షణమై

ఈ నిశితో గాటవుతమి

నేను వేచియుంటి నొంట

ఈనిశి ఒక సుముహూర్తము

గానము ఈ నిశ్చలతయై

ఈ కుటీర ప్రాంగణమున

చీకటి చెలిగా నిలచితి

ఈ నిశితో రొదలు లేవు

ఈ నిశితో స్థాదలు రావు

వేచియుంటి ఎవరికొరకొ

కాచియుంటి ఏ ఘటనకొ

ఈ నిశితో నడికి రేయి

ఎవరో నాతోట తొచ్చి

పూమొగ్గల విరియచేసి

ముంగిలో అడుగులిడిరి

తూరుపు మల నెలతోచెను

తొగ కన్నెలు వగలూరిరి.

*

ఎవరికోసం

*

ఎవరికోసం కంఠమున ప్ర
సవణమైనా గీత ముబుకును

ఎవరికోసం గీతికా యురి
ప్రవాహించును వడులు సుడులై

ఎవరికోసం వడుల సుడులలో
అవతరించును మధుర తాళో
ర్మికా కోటుల్ !

ఎవరికోసం ?

ఎవరికోసం ?

*

ఎవరితో ఆ కలస్వనములు

*

ఎవరితో ఆ కలస్వనములు

ఎవరితో ఆ మధురగీతము !

భువన మోహనరాగ మొక్కటి

పొంగిపొరతెను దెసలు మునిగెను

ఇటులనూచితి అటులనూచితి

ఎటుల కనినను ఎవరు లేరూ

తీపి బరువునగీతి మాత్రమా

ఓపలేనీ నన్ను ముంచెను

శిల్ప ప్రతిమై చేష్టలుడిగితి

కల్పములు వే కరిగినవి హృది

గానమది అతిలోకమై చవ

లాన పాల్కడలిగో అలలై

గాయనీ ఆశాల ఎవరో

ఏ అనంతములోన దాగెనో

ఎవరితో ఆ కలస్వనములు

ఎవరితో ఆ మధురగీతము !!

*

ను వ్వ టే

*

నువ్వ టే నువ్వ టే
 పువ్వ విరిసిన వయసు
 నవ్వ లలమిన సొగసు
 రువ్వనా ప్పడపైన
 చివ్వ నంతర్హితవే
 నువ్వ టే నువ్వ టే !

నువ్వ టే నువ్వ టే
 కవ్వించి నాకాంక్ష
 త్రవ్వించి నా కలలు
 ఉవ్వెల్లగొన మనసు
 దవ్వెత్తి వే దెసల
 నువ్వ టే నువ్వ టే !

నువ్వ టే నువ్వ టే
 జవ్వనీ ప్రణయినీ
 మువ్వంపు వగలాడి

అవ్వారు ముద్దీయా
 నవ్వతూ నను వదిలి

రివ్వ రివ్వన మిన్ను
 పవ్వళిపైతివే

నువ్వ టే నువ్వ టే !

పు వ్వ టే

✱

పువ్వ టే నీసాగను

వేలుపుల

బువ్వ టే నీనవ్వు

ఈ వెలుగు లేమంట

ఏను తడబడుటలే!

ఎటు చూచినా వెలుగు

ఎదురుకొన్నది నన్ను

కలవశము పడుతూనె

కనులు మూసితి నేను

పువ్వ టే నీసాగను

వేలుపుల

బువ్వ టే నీ నవ్వు

కనులు మూసితి నేమి

కాంతలాపుట ఎట్లు

నాలోన నాపైన

నానార్థముల కాంతి

పువ్వ టే నీ సాగను

వేలుపుల

బువ్వ టే నీ నవ్వు! !

✱

ప్రత్యక్షము



ఒక రాగాలాపనలో

ఒక గీతా విష్కరణలో

ఎవరో ఒక దివ్యరూప

ఎవరో ఒక తళుకుచాన

కిరణం లా కరణం లా

సురచాపం వర్ణం లా

మెరసిందహో మినిమిటై

దరిసిందహో దరిసెనమై !

ఒక రేఖా విన్యాసము

ఒక వర్ణం ప్రసరింపులో

ఎవరో ఒక దివ్య భావ

ఎవరో లావణ్య మూర్తి

ఆమ్నాయ సునాదంలా

అతివేల రసాపగలా

ఆసేచన కాలేఖ్యము

అతి రేఖావతరణమ్ము

నిరతిశ యానందమ్నై
పరిమళాంగి ప్రవిమలాంగి
పారిభద్ర ప్రసూనాంగి

విరిసిం దహా విదురేభై
 కురిసిం దహా సురమధునై !

దివి తరించి భువి తరించి
 అవతరించె నా ప్రణయిని
 దిశామూర్తి శశి కళాఖ్య
 నిశామూర్తి శశి కళాఖ్య
 గోదావరి పాడిందీ
 గోవత్సం ఆడిందీ
 సాయంతన కల్యణాల
 చల్లెను పన్నీటి జాలు,
 చల్లెను స్వర్ణాక్షతలను
 చదల దేవి ఆశీస్సుల !

లో క ము

✱

చంద్ర లోకం తూర్పుదెసలో

సూర్యలోకం పశ్చిమం లో

చిన్నిలోకం ఒకటి ఉన్నాడే!

ఓనా వెన్నేల చిన్నారి పడుచా!

ఆ లోకమేలే

కన్నెరాణివి నువ్వే నువ్వేనే!

వాడిపోవని వూల తోటలు

నీడ లేదగని నిండు పున్నమ

పరిమళాలే పిన్నవాయువులూ

ఓనా వెన్నేల చిన్నారి పడుచా!

ఆ జగతి వెలిగే

వన్నెలాడివి నువ్వే నువ్వేనే!

నింగి నీలిమ కంటి బొమ్మలూ

ముంగురులే మొయిల గమ్మలూ

తొంగలి రెప్పలె ఇరుల కారంచుల్

ఓనా వెన్నేల చిన్నారి పడుచా!

చెంగలించే చుక్కల నీకన్నుల

నా పూజాపీఠం

సింగారి వేల్పువు నువ్వే నువ్వేనే !

పొద్దు పొడుపూ తొగరు కమ్మోవి

ముద్దు మోమే ముయిల తెరుపూ

నిద్దపుకానూ మిన్ను తురేనే !

ఓనా వెన్నేల చిన్నారి పడుచా !

విద్దెలన్నీ నీవే నీవేనే

నా హృదయ కమలం

సుద్దు లాడివి సొబగు లాడివి

నువ్వే నువ్వేనే !

కంటిలోనికి కలలు పొదిగీ

కంఠంలోనే తీపులు పిదిగీ

జ్ఞానం చేస్తేవి చేతికి కాశల్యం

ఓనా వెన్నేలా చిన్నారి పడుచా !

మంటి మంటికి శ్రుతిగా నాతలపూ !

నా ఆత్మ మధ్యపు

అమృతమూర్తివి నువ్వే నువ్వేనే !

సూ ర్య సు త

✱

సూర్య సుతవే శశికళా
చంద్ర బాలపు శశికళా

కుసుమమాలల
కోమలాంగీ
మిసిమి వన్నెల
మించు బాలా!

సూర్యసుత వీవే
శశికళ
సోమ సుత వీవే!

అమృత విలసిత
విమల గాత్రీ
కొమరు ప్రాయపు
కొమ్మ ముద్దులగుమ్మ వీవే

సూర్య సుత వీవే
శశికళ
సోమ సుత వీవే!

నిత్య వికసిత
 నృత్య మూర్తీ
 ముత్యముల డాల్
 మోహమూర్తీ

సూర్య సుత వీవే
 శశికళ
 సోమ సుత వీవే !

నీవటే నా
 ప్రణయ నిధివీ
 నీవటే నా
 తపస్సిద్ధివి

సూర్య సుత వీవే
 శశికళ
 సోమ సుత వీవే !

అ వ త రణ ము

✱

నీలి మిను పవళింపు
నిదురించు నీ సొంపు
తేలిపోతూ దిగెను
వేల లే వెలిగేను.

తొంగలించే వయసు
నింగినం తా ఒలసె
బంగారు మంచాన
పవళించె నీ సొగసు.

తెలికొండపై గంగ
తేలి వాలిన రీతి
తెలివినా తలపుగిరి
తేలివాలితి నాతి

నిత్య వికసిత దేహ
సృత్య విలసిత హస !
నిదురించు నిను కోరి
పదము మొదలిడినాను.

జన్మ జన్మల రాణి
తన్మయుడనే జాణ
మేలుకొలుపులు నిన్ను
జాలిగా పిలిచె నటె.

అల నల్ల నాడించి
అరవిచ్చె నీ కనులు
దరిసినది నీ సొగసు
విరిసినది నా మనసు.

విడుచుకొను నీ మేను
వికసించు కల్పకము
అత్రమై ఆశతో
చిత్రమై దరినేను.

వాలు చూపుల చూచి
మేలుకొనె నీ వలపు
తొలిపొద్దు కిరణమై
చెంగలువ అరుణమై.

జాళువా పాన్పుదిగి
బాల వయ్యారమై
మ్రోల నిలిచితి వటే
మోకరిల్లితి నేను

ఎవ రెవరి హృదయాలు
ఏమి కాంతించెనో
ఎవ రెవరి భావాలు
ఏమి కాంక్షించెనో !

అ తి ధి

*

రూపు రేఖల రుచి తళర్థత
నూపు సౌ బగుల సురభిశమ్ములు

జల జలా వచ్చావు బాలా
పల పలా తోచావు బాలా !

స్వచ్ఛ శోభాపూర్ణ మూర్తివి
విచ్చు పాటల పుష్ప వదనవు

అలలు లా వచ్చావు బాలా
కలలు లా వచ్చావు బాలా !

ఘల్లు ఘల్లన కాలి మువ్వలు
ఝల్లుమన నా జన్మ మంతా

వెల్లువై వచ్చావు ప్రేయసీ !
వెన్నెలై వచ్చావు ప్రేయసీ !

*

ను వ్వు

*

పూవు లో మస్కణములు
తావి లో ఘనములు
ప్రోవు ప్రోవులు చేరి
నీవుగా మూర్తించె.

రాయంచ స్విన్నతలు
ప్రాలేయ స్వచ్ఛతలు
లీలార్ద్రమై కలసి
బాల నీవై వెలసె.

కోకిలల కువ కువలు
వాక పరువుల కివలు
నీ కంఠమున సాలసి
నీకు పలుకులు పాలసె.

ఆకాశ నీలాన
రాకా సు ధాకరము
నీ కనులు వెలిగెనే
నా కమృతము కలిగె !

*

చ రిత్ర

మన్యుడను నే నటే

ప్రియ బాల

అమర సఖ వీవటే !

ఒక తారకా కాంతి

ఒక దివ్య లిప్తలా

చీకట్ల వెలిగిస్తు

చేరినది ఈ భువిని

తార కిరణము నేను

తారకపు నీ వటే !

శిల్ప నిష్ణాత గా

చిత్రకారుణ్ణిగా

జన్మ జన్మా తెన్నో

తన్మయ కళా పూజ

శిల్పి నేనే నటే !

శిల్పమపు నీ వటే !

ఆనాట జంతాన

ఆంధ్రపురి కటకాన

ఆంధ్ర కవి స్వప్నాన

ఆంధ్ర నట కరణాన

ఆంధ్ర సంస్కృతి నేనె

ఆంధ్రత్వ మీ వటే !

నీ ల ము



నీలి కలువ పుటాలలో
 తేలిపోవు నీలి మలుపు
 నీల రత్న హృదయంలో
 సోలిపోవు కాంతి సూక్తి,
 నెమలి గళము వంపుల్లో
 సృత్యమాడు నీలి నిగలు
 నీలాకాశ రహస్యము
 కాళిందీ యురి నీరము

ముర్తించినవే కన్నులు
 నర్తించెను కనుపాపలు
 సూర్య సుతా శశి కళవే
 ఆర్య సఖి శశి కళవే!



శ శ క శ



దివ్య భాసిత రూప శశికళ
 నవ్య సుందరమూర్తి శశికళ
 నిత్య యశావన స్నిగ్ధ శశికళ
 ప్రత్యయిత నాదేవి శశికళయే !

చిత్ర రూపము రంగు శశికళ
 శిల్పకౌశల్యమ్ము శశికళ
 చిత్రకారుని కుంచె శశికళ
 శిల్పి చేతులు ఉలియె శశికళయే !

కావ్య నాయక నాకు శశికళ
 కావ్య రసమున స్థాయి శశికళ
 కావ్య వ్యంగ్యము రీతి శశికళ
 కావ్యమే నాగీతి శశికళయే !

వీణ తీగల మెట్లు శశికళ
 గాన మాధుర్యాలు శశికళ
 రాగములు తాళాలు శశికళ
 వేగమగు కీర్తనము శశికళయే !

న గ్న

*

వెన్నెల లో వెలుగుధార
వన్నెల తో స్నానమాడ

ధవళకాంత తిరిళి మూర్తి
భువన సకల మోహ మూర్తి
ప్రణయ దేవి నా శశికళ
మృణాలాంగి నా శశికళ
పూర్ణ నగ్నయై నిలిచెను
చూర్ణ కుంతలా లాడగ,

తను భంగిమ హిమ శృంగము
మినువాకలో తరంగము

వెన్నెలలో స్నానమాడ
క్రొన్నసలల ప్రోవు ప్రోడ
స్వచ్ఛ దేహయై నిలిచెను
స్వప్న సుందరై పొలిచెను
మిరుమిట్టయై నా కన్నులు
జీరనదీంతే నా కోర్కెలు.

సమ భం గాకృతి నిలిచెను
సుమ పరిమెళములు విరిసెను

సగ్నబాల నా శశికళ
నగ లలంకరించని కల
తళ తళమని మెరిసె దేవి
తలిరుటాకు మృదువు ప్రోవు
అనుప మాన సౌందర్యము
నిరుప మాన లావణ్యము
ఉద్రిక్తము నా హృదయము
ఉద్గాఢము నా ప్రణయము.

పదములు పూవుల గుత్తులు
మధుపము నా తోడి చిత్తము

సుషమాధారము జంఝలు
తుషారార్ద్రములు తలపులు
అమృత కలశమామె కుకటి
అమరపతి నామె ఎదుట
డమరుక మధ్యమ్ము నడుము
క్రమము తప్పి మది నృత్యము

పారిభద్ర సుమకుచమాలు

బాహ్నిక సుమ చూచుకములు

ధవళ కనుల ముకుళ గళము

నవమాలిక సరము కరము

సౌగంధిక కుసుమ ముఖము

పై రేయక సుమనాసిక

ఇందీవర లోచనములు

మందారక కపోలములు

శేఫాలీ కుటి పైశ్యము

శ్రీఫాలము నూలతి కృత్తి

పాట లాభి గోష్ఠమ్ములు

ప్రవిమల మూర్తి నిలిచెను

పరమ శోభతాన సుగుచు

దవ్యదేవి నా శశికళ

భవ్యమయ్యె నా జన్మము !



అ వె ను క

*

చీకటి వెనుకే రాకా జ్యోత్స్నలు
నీ కనురెప్పల నీలిమ వెనుకే

వికసిత నిర్మల విద్యుద్రోచుల
పకపక నవ్వుచు పాపలు వెలుగును

కాంతి గర్భమున కలవు వర్ణములు
కనుపాపలలో కాంతుల లోతులు

రంగు రంగులై రాగము లీనుచు
శృంగారించును చిత్రము లెన్నో

వర్ణ గభీరము పదముల లోనే
పూర్ణ రూపమై పొలుచును భావము

చిత్ర రీతులలా చెన్ను మీరునే
పత్రరేఖ నీ ప్రణయము దేవీ !

*

ప ర మార్థ ము

✽

“ఓశిల్చి! నీ విద్య ఉపదేశమొగుగునది
పరమార్థ మేమం”చు ప్రశ్నించిరావు

“నుందరము రేఖలో సొబగైన వజ్రాల
నారాణి మూర్తింప నావిద్య” లన్నాను.

“ఓ కవీ! నీపాట ఒదుగు మెదుగులలోన
చెలువొందు భావమ్ము సెలవీయు” నున్నావు.

“జ్వలిత గీతాతటి చ్చలిత కాంతులమధ్య
నారాణి రూపింప నా తపస్స”న్నాను.

“ఓహో సృత్యోపాసి! నీ అంగహారాల
ఓహరిలు గోప్యమ్ము ఊహేది” అన్నావు.

“సృత సృత్యాలలో వృత్తిలో చారలో
దేవి నీకై ఆడి నీవొదు” నన్నాను.

✽

ఉ గా ది

*

ఈ ఉగాది ప్రేమ సఖీ !

నా ఊహల కందవేమి

కలలోనే వచ్చినావు

కలలానే కరిగినావు

ఈ ఉగాది ప్రేమ సఖీ !

నా ఊహల కందవేమె ?

ఒక కౌగిలి ఒదిగిస్తేవి

కిక్కురించితి ఒకముద్దును

పకపక మను నవ్వులతో

కకు బంతము కలసినావె

ఈ ఉగాది ప్రేమ సఖీ !

నా ఊహల కందవేమె !

గంధ మలది కాన్క లిచ్చి

విందు లిడితి విడియ మిస్తే

సుందరాంగి చంద్రికలో

మందు పెట్టి మాయమైతె

ఈ ఉగాది ప్రేమ సఖీ

నా ఊహల కందవేమె !

*

ప్రస్థానము

✱

ప్రేమార్థినై వెడలినానూ

శిల్ప

కామార్థినై కదలినాను!

ప్రకృతి పథములు నడచి

భావ లోకము గడచి

బహుదేశములు విడిచి

పడినాను అడివిలో

ప్రేమార్థినై వెడలినానూ

శిల్ప

కామార్థినై కదలినాను!

వర్ణాలు తూలికలు

పర్ణాల పాలికలు

వస్తువులు చేబూని

ప్రస్థాన మైనాను.

ప్రేమార్థినై వెడలినానూ

శిల్ప

కామార్థినై కదలినానూ!

కంటకావృత సరణి గండశైలాల్లా
ఉస్సురని తూలుతూ ఓహోయని పడిపోతి

ప్రేమార్థినై వెడలినానూ
శిల్ప
కామార్థినై కదలినానూ!

ఎన్నాళ్లు ఎన్నేళ్లు
తెన్ను తెలియని ఒళ్లు
కదలికే లేనట్టి
కట్టనై పడిఉంటి

ప్రేమార్థినై వెడలినానూ
శిల్ప
కామార్థినై కదలినానూ!

ఒకనాడు శుభవేళ
వికసించె చంద్రికలు
నాపైన వాలినవి
రూపొందె శశికళా

ప్రేమార్థినై వెడలినానూ
శిల్ప
కామార్థినై కదలినానూ!

మస్మణ కోమల కరము

ఘుస్మణ పరిమళ స్పర్శ

నాకు ప్రాణము నిచ్చె

నాకు మెలకువ వచ్చె

ప్రేమార్థినై వెడలినానూ

శిల్ప

కామార్థినై కదలినానూ !

కన్ను విప్పితి లేస్తే

కాగిలిని ఒదిగిస్తే

నా లోన చైతన్య

నా శశికళ ! అనన్య !

ప్రేమార్థినై వెడలినానూ

శిల్ప

కామార్థినై కదలినానూ !



శ్రుతిలేని

*

పాడకే నారాణి పాడకే పాట
పాట మాధుర్యాల ప్రాణాలు మరిగెనే,

రాగ మాలాపించి వాగులా ప్రవహించి
సుడిచుట్టు గీతాల సురిగి పోసీయకే
పాడకే నారాణి పాడకే పాట
పాట మాధుర్యాల ప్రాణాలు మరిగెనే !

కల్పార ముకుళములు కదలినవి పెదవులూ
ప్రణయపద మంత్రాల బంధించే జీవనము !
పాడకే నారాణి పాడకే పాట
పాట మాధుర్యాల ప్రాణాలు మరిగెనే !

శ్రుతిలేని నా మదికి చతుర గీతాలేల
గతిరాని పాదాల కతుల సృత్యమ్మటే !
పాడకే నారాణి పాడకే పాట
పాట మాధుర్యాల ప్రాణాలు మరిగెనే !

*

మార్పు

*

కత్తి పట్టిన చేతితో దేవీ
ఇత్తువేమే సకల సౌరభ పుష్ప దామము !

ఉరుము లురిమే కంఠమున దేవీ
విరియ చేస్తువె మధుర మండ స్వరములే !

తీష్ణ రోహిత పూర్ణ జన్మిని
తీర్తు వేమే దివ్య మంజుల వర్ణములనే !

*

ఒ క రి కొ క రు

*

నువ్వు నేనూ కలసి
పువ్వులో తావిలా
తావిలో చుడుపులా !

నువ్వు నేనూ కలసి
కోకిలా గొంతులా
గొంతులో పాటలా !

నువ్వు నేనూ కలసి
వెన్నెలా వెలుగులా
వెలుగులో వాంఛలా !

నువ్వు నేనూ కలసి
గగన నీలానిలా
నీలాన శాంతిలా !

*

ఆట పాటలు

*

వాన చినుకుల ఆట

కోస వాగుల పాట

నీదు సొగసుల కులుకు

నీదు వలపుల పలుకు.

మెరుము తళుకుల ఆట

ఉరుము తబరువుల పాట

నీదు కలతల అలుక

నీదు విరసపు చెళుకు.

మలయా నిలుని జాలు

ఎలదేటి దుతి చాలు

నీదు తియ్యని ఆట

నీదు హాయను పాట.

*

ప్రణయ కోపన

*

ఏల కోపంవచ్చినదా నీ
మ్రోల నిలిచిన నన్ను చూడవు
బాలికా నావైపు తిరగవు
పంతగించితివో ?

నీచే మీటిన తీపి పాటలు
వేణు వూదిన గాన మంత్రము
జాణ! నీవై పలుకు లాడవు
ముగ్ధనాయకవా ?

పూల తావుల అలలు చూపులు
మాలతీ వల్లరుల నవ్వులు
నీల గగన విలాస లీలలు
దాచుకొన్నావా ?

కాళిదాస మనోజ్ఞ కవితా
కలశవార్షిధి వీచికలు నీ
కొగిలింతలలోని వింతలు
నేడు చూపవుటే !

పచ్చ కర్పూరాన వెన్నెల
పసిడి సంజల సంపగులలో

పాటలీ కుసుమాన ఉపనులు
చుంబనము లేపి !

మేల మాడవు గంధ ములగవు
పూల జడతో నన్ను కట్టవు
వాలు చూపుల నివాళించవు
ప్రణయ కోపనవా !

నేను చేసిన తప్పు లేవో
నేనె ఎరుగను
గాన పూజలొ అపశ్రుతిలా
కలత బెడితినొ
ఆన తప్పితి నేమొ మోహో
ద్రుక్త విరసముననన్
ప్రణకాంతా! పాద పద్మము
మ్రోల వాలుదు

ప్రణయ లీల
ప్రథమ తప్పిద
మెట్టిదై నను
ఏరికై న య
మూర్ఖ మేకాదా ?

రా గిణీ మా ల

పాడెదను నీకునై పాటలను దేవీ !
వాకలై తేనియలు ప్రవహించు దేవీ !

సుమబాల ప్రేమకై
తమి మీరి ముగ్ధుడై
భృంగ బాలుడు పలుకు
శృంగార కళ్యాణి

పాడెదను నీకునై పాటలను దేవీ !
వాకలై తేనియలు ప్రవహించు దేవీ !

మధు మాస పికరాజు
విధుర సంక్షేశియై
గళమెత్తి కోయన్న
కల రాగిణీ తోడి

పాడెదను నీకునై పాటలను దేవీ !
వాకలై తేనియలు ప్రవహించు దేవీ !

వేసవిని పుట్టిల్లు వెడలిరా నలసించు
వాహినీ సతి కొరకు
వగలు పొగిలే కడలి
ధ్వాసమా దీపకము

పాడెదను నీకునై పాటలను దేవీ !
వాకలై తేనియలు ప్రవహించు దేవీ !

.మేలుకొలుపు



సృష్టి అంతా నిశ్చలమ్యయే
తుష్టి తీరక నేను మాత్రము

కాలమంతా నిదురపోయెను
మేలుకొని నే నొకడ మాత్రము !

మినుకు మినుకను తారకలలో
కునుకు లోడెను కటిక చీకటి

కన్న మూసిన పూలప్రోవుల
తెన్న తెలియని గంధ బాలిక !

ఇంతలో ఆ నిశ్చలతలో
ఇంతలో ఆ సుప్త జగతిని

నిదురలోనివి తీయటూర్పులు
చెదరి పేలుతు నన్ను చేరెను !

“ప్రేయసీ!” అని గద్గదికమై
పిలిచితి నే వణకిపోతూ !

“ప్రేయసీ!” యని మారుమ్రోగె వి
హాయసీ పథి దెసల దెసలన్నీ !

గాఢ నిద్రను సోలినవి న

క్షత్ర బాలలు ఒడలు తెలియక

వాని సౌందర్యాల మధ్యను

వాలియున్నది ఒక్క సోయగమూ !

“ప్రేయసీ!” యను నాదు పిలుపును

“ప్రేయసీ!” యను మారుమ్రోతయు

మేలుకొలిపెను తార బాలల

మేలుకొలిపెను సర్వ సృష్టిని !

తారకా బాలికల నడుమను

కోరికల ప్రోవైన నిన్ను

మేలుకొలిపెను పిలుపు పాటలు

జాలిగా ఆనంద భైరవిలో !

సృష్టి అంతా ఝల్లు మన్నది,

చేష్ట లందెను కాల బాలిక

ఝల్లు మన్నది లోకనాట్యము

పుల్లమై రస దివ్య పుష్పము

వెల్లువలు గంధములు నింపెన్.

యో గి ని

✽

పదము సప్వడి అయిన

చెదురు సీ యోగమని

హృదయ దేవళ మూర్తి

ఒదిగి వస్తిని నేను.

పూల పూజించితే

సోలి పోవుదు వనుచు

ఆలయపు మోసాల

పూలిడితి పూజిస్తే.

గొంతెత్తి పాడితే

శాంతి పొడి యగుననుచు

లోలోన గుసగుసల

ఆలపించితి పాట.

ఎంత కాలము తపసు

కాంత కోరిక ఏమి

ఎదుట నిలచిన నేను

ఏవరము లిచ్చేను.

✽

సంగీత మేలనే

*

సంగీత మేలనే
పొంగేటి లయలేల

సంతోషమే లేని జన్మకిక
సంగీత మేలనే!

గొంతెత్తి పాడితే
గొణుగు పోయెను స్వరము

పాట రానేరాదు
బరువెక్కినే గుండె

సంగీత మేలనే?

ఆనంద యాపమై
అవతరించే గీతి

ఆర్తిలో వికృతమై
అపయానమై పోవు

సంగీత మేలనే?

కోకిల కంఠాన

మూకత్వమే చాలు

సెలయేటి పతనాల

జలము లింకిన చాలు

సంగీత మేలనే ?

నీవు కనరాని నా

తో విపంచది ఏల

ఈ వేణు వెందుకే

ఈ హంగు లెందుకే

సంగీత మేలనే ?

పొంగేటి లయలేల

సంతోషయే లేని జన్మకిక

సంగీత మేలనే ?



నా ట్యూ ము

*

నారాణి కళ్లలో నాట్యమొక్కటి మెరిసె
తారాపథాలలో తళుకు హంగులు మురిసె !

నారాణి కనుబొమలు నాట రాగము పాడె
కారుచుబ్బుల దరులు పూరించె శృతిమోడి !

నారాణి కనురెప్ప లారజము వాయించె
నీరధి నీలాలు ఆరభటి మ్రోయించె !

నారాణి కనుపాపలే రాగ తాళగతి
చార సంచారిగా సలిపె లాస్యము నిరతి !

నారాణి కళ్లలో నాట్య నాయకుడేను
ధీర లలితుడను, స్వాధీన పతికవు నీవు !

*

అ క్క ను రా లు

*

ఒక్కణ్ణై ఎక్కణ్ణో

నుక్కి పోయి సోలి యుంటి

మక్కువ ఇంతైనలేని అక్కనురాలా!

టక్కులాడి వై పోతివె

చక్కని దానా !

నా పూజలు మోసమంట

నా ప్రార్థన వ్యర్థమంట

నన్నొక పెరవాని చేసి

అన్నెకారి మాటలంటి వక్కనురాలా!

టక్కులాడి వై పోతివె చక్కనిదానా !

ఒక్కణ్ణై ఎక్కణ్ణో

నుక్కి పోయి సోలి యుంటి !

మక్కువ ఇంతైనలేదె అక్కనురాలా !

కళ్ళలో శీతలాలు

కంఠంలో కర్కశోక్తి

పెడమోమై తిరిగినావు

ఎడదలోన దయలుమరిగి అక్కసురాలా!

టక్కులాడి వైపోతివె చక్కనిదానా!

ఒక్కణ్ణె ఎక్కణ్ణో

సుక్కిపోయి సోలియుంటి!

మక్కువ యింతైనలేదె అక్కసురాలా!

ఒక్కణ్ణె ఎక్కణ్ణో

చిక్కినట్టి ఆశ మవసు

ఊళ్లంటక ఏళ్లంటక

ముళ్లదారి పడిపోతిని అక్కసురాలా!

టక్కులాడి వైపోతివె చక్కనిదానా!

ఒక్కణ్ణె ఎక్కణ్ణో

సుక్కిపోయి సోలియుంటి

మక్కువ ఇంతైనలేదొ అక్కసురాలా!

ఒక్కణ్ణె ఎక్కణ్ణె

ఒదిగి ఉంటి ఉన్నరంటు

కలలు రాక నిదుర లేక

కళల నీమ చేరబోక

ఏలాగో ఏలాగో

కాలంతో ప్రవహిస్తాని హో అక్కసురాలా !

టక్కులాడి నైపోతివె చక్కనిదానా !

ఒక్కణ్ణె ఎక్కణ్ణె

సుక్కిపోయి సోలియుంటి

మక్కువ ఇంపైనలేదె అక్కసురాలా !

✱

త్ర ప

*

బాలవే నీ వెపుడు
గోలవే బేలవే !

పరమ సౌందర్యాలు
పడతి నీ కన్నులే

కన్నులలో దాగెనే
కమ్మన్ని సిగ్గోటి

బాలవే నీ వెపుడు గోలవే బేలవే !

ఉదయ సంధ్యల ఎరుపు
పెదిమెలలో తేనెలే !

తేనెలో ఒదిగింది
తీయ తీయని సిగ్గు !

బాలవే నీ వెపుడు గోలవే బేలవే !

తంత్రీ స్పందించుతూ

తల వాల్చి పాడుతూ

నను ముంచు నీపాట నవ్యమయ్యే సిగ్గు !

బాలవే నీవెపుడు గోలవే బేలవే !

నీలి కనురెప్పలో మేలమాడే సిగ్గు

అందాల నీపెదవి అలమిపోయే సిగ్గు

దివ్య గాంధర్వాని నవ్యమయ్యే సిగ్గు

సిగ్గులను మాలగొచ్చేస్తు వే నాగళము !

బాలవే నీవెపుడు బేలవే గోలవే !

*

ఆ శ య దే వి

✽

మనుజుని మనుగడ కని కృంగితివే
మినుచెలి శశికళ! ప్రణయపు దేవీ!

తనలో దాగిన రాక్షసత్వమును
మనుజు డెప్పుడూ చెరవిడదీయును
చీల్చి చెండునట మానవత్వమును
నిల్పును ఘోరపు నీడై దారుల
మనుజుని మనుగడ కని కృంగితివే!

ఆతని వెలుగై ఆతని ఛాయగ
అనుసరించునట ఆశయ దేవియు
మనుజుని లోనే మను దేవత్వము
ప్రణయ పవిత్రము పరవశ రూపము
మనుజుని మనుగడ కని కృంగితివే!

కాకుము పసరము కాకు పిశాచివి
లోక కంటకుడవై కూలకురా
ఊకొట్టుము ప్రణయోక్తుల నరుడా
సేకరించుముర శిల్ప రసజ్ఞత

నీకై నేనే నిత్యసుందరిని

నీ ఆనందము నేనే యనునట

నియత దేశికై ప్రియము సెప్పునట
మనుజుని ఉన్నతి కని పొంగెదవే !

కవియే యైనా గాయకుడైనా

రవిలా రంగుల రాజే నయినా

రాజ్యము లేలే పూజ్యుడై అయినా

ఆజ్యము పోసే యాజ్ఞుకుడైనా

మతకర్తైనా శ్రుతికర్తైనా

వితములు తెలిసిన విజ్ఞుడైనా

ఆశయ ప్రణయము ఆరాధించును

ఆమెయే ఆతని ఆతంబనమని

మనుజుని మనుగడ వినిపించితివే

మినుచెలి శశికళ ! ప్రణయపు దేవీ !

నీవే ఆశపు నీవే ఆశయ

మీవే నా దివ్యావతరణమపు

నేను నరుడనట నీ వమర్త్యువే

నీలో నేనై నాలో నీవై

మనుజుని మనుగడ వినిపించితివే !

మినుచెలి శశికళ ! ప్రణయిని ! దేవీ !

పూ జ

అందుకోవేమే శశికళా !

నా పూజ

నుండరివి నీవే కాదంటవే !

ప్రణయ పల్లెరమందు

పండ్లు శాంక్షల గములు

చూపు పూవుల సరులు

ఊపిరే ధూపాలు

అందుకోవేమి ఓ శశికళా

నుండరివి నీవు నా పూజ
కాదంటవే !

తనువె నీ ఆలయము

మనసె ఆననమయ్యె

నామ మంత్రము జపము

నా గీతములె వినతి

అందుకోవేమి ఓ శశికళా

నా పూజ
నుండరివి నీవు కాదంటవే !

కలల నారతి నిచ్చి

కళ నివేదనమిస్తే

అందుకోవేమి ఓ శశికళా !

నా పూజ

నుండరివి నా దేవివే నీవు !

కంఠినవ్వు

✱

లోచనాల హాస లీల
లోలాక్షీ ప్రియ బాలా!

కనుపాపలలో హేలలు
కనురెప్పల నీ లాలూ

కనుకొలకుల కాంతి కళలు
కనుమూతల పైన కలలు

లోచనాల హాస లీల
లోలాక్షీ ప్రియ బాలా!

పక్షుకాండ పటము వెనుక
భరత నృత్య లాసికయై

అష్ట నాయికల భావము
లభిన యించె కంఠి నవ్వు

లోచనాల హాస లీల
లోలాక్షీ ప్రియ బాలా !

అంతప్రేమ కనుల వెలిగె

ఆరతిగా అందుకొంటి

వెలుగుల వెనకై నవ్వులు

తలపై వాలిన పువ్వులు

లోచనాల హాస లీల

లోలాక్షీ ప్రియ బాలా!

చక్షూఃచల స్రావితమై

వక్షాఃచలములు చిందెను

ఆనందపు భాష్పములో

ఆర్తి కరిగి కన్నీ రో

లోచనాల హాస లీల

లోలాక్షీ ప్రియ బాలా!

ఆకాశము నీల నిధులు

అబ్ధి సుడులు నీలపథులు

నీ కన్నుల నీలి నవ్వు

నీరు నింగి తెలిసేయునొ

లోచనాల హాస లీల

లోలాక్షీ ప్రియ బాలా!

అ టు ఇ టు

*

ఈపక్క ఓనవ్వు ఆపక్క ఓనవ్వు
నవ్వు సుమమాలలో నేనూ
నవ్వు పరిమళమూర్తి నువ్వా!

ఈవైపునోచూపు ఆవైపునోచూపు
చూపు చూపుల నడుమ నేనూ
చూపులో సౌందర్య మీమా!

ఈ సాయనో పాట ఆ సాయనో పాట
పాట ఫణతుల నడక నేనూ
పాటలో మధురత్వ మీమా!

ఈదరిని నా ఎడద ఆదరిని నీ ఎడద
ఎడద ఎడదల కోర్కె నేనూ
ఎడద పడదల ప్రేమ నీమా!

*

ఇంద్రజాలిక

✱

చూపులోనే ఇంద్రజాలము చూపుటేలా మాయలాడి !
రూపమెరుగని మంత్రలోకము ప్రాపణమ్యయే ధూర్తురాలా !

నేల బరువులు దాటిపోతిని నీల గగనము తేలిపోతిని
కాలమావల గడచిపోతిని వేలలన్నీ మిరిపోతిని

మూలమే ఆ భాసితమ్మగు లీలలోనే చేరిపోతిని

చాలునే నీ ఇంద్రజాలము
చాలునిక నా అవధి మించిన
సాదృశ్యానందమ్ము దేవీ !

నెమలి పింఛెము తిప్పవేమే
నేలపైనా కాలు నిలుపుము

వాలనీయవె చూపులను
ఈ లోక సామాన్యాలపై నన్.

✱

వి ప్ర లం భ

*

నను జూసి నవ్వేవు

కను మూసి పోయేవు

నా బాధ నాలోనె

నా గాధ నాకేనె

దేవి నాతో నీకు ఈ విప్రలంభమటె

నీ వియోగము నాకు భావాధికరణమటె.

జాతిబాధకు కృంగి జాతి ముక్తికి పొంగు

జాత్యభ్యుదయ శిల్ప కల్పనాశయ హృదిని,

ప్రజల బ్రతుకులలోన ప్రతిభ ప్రజ్ఞలు నేను

ప్రజల హృదయములలో భక్తిభావము నేను,

దేశోన్నతీ యత్న దీక్షా విజృంభణుడను

దేశ సౌందర్యరస దీప్త జీవిని నేను,

కుంచీయలు రంగులతో కొలువచేరితి నిన్ను

శిల్ప పీఠి వసింప చేరరావే దేవి,

నను జూసి నవ్వేవు

కను మూసి పోయేవు

నా బాధ నాలోనె

నా గాధ నాకేనె!

*

ఓ ఓ ఓ
ఓ ఓ ఓ
*

మరచి పోవబోకే బాల

మరచి పోవకే !

అరచి అరచి పిలువలేను

తరచి తరచి వెదకలేను

పరచి ఎగురు కాంక్షలలో

పడి చెదురును నా గుండెలు — మరచి పోవకే !

హోరుమనే వారి రాసి

మారుమోగెను నా పాటలు

విరిగిపడే తరగలలో .

నురుగులలో పరుగులలో — మరచి పోవకే !

ఒళ్ళిణ్ణే ! యిసుక బయలు

ఒళ్ళిణ్ణే ! నీరు దెసలు

కదలి పోవు దూరాలూ

చెదరిపోవు మేఘాలూ — మరచి పోవకే !

అదుముకొన్న నీ తలపులు

చిదిమిరాల్పు హృదయ సుమము

ఏరలేను రేకలన్ని

ఏరలేను పుప్పొడినీ !

మరచి పోవకే బాఅ

మరచి పోవ బోవకే !

సంప్రదన

*

సకల శిల్ప సుందరాలు

సర్వ రసానందాలూ

వెలసిపోవు దేశభాన్ని

చెల్లీ నీకు నిర్మించితి.

అధి వసింపరావ నీవు

అవతరింప ఒప్పుకున్న

ముందు యుగపు రసికాత్ములు

ముందు యుగాల సహృదయులు

పాడుపడిన సౌందర్యము

పరికిస్తూ నిట్టూర్తురు,

ఏదో ఒక విష్ణురము

ఏదో ఒక ప్రణయభంగ

మావహిల్లె నిచటనంచు

అంజలితో కంట నీరు

అర్పింతురు నీకు నాకు.

*

నా రాణి

✱

నారాణి నావాణి నా శశికళపు దేవీ!
నా బాణి నాప్రాణప్రియ రహస్యము నీవు నీవే!

కనుమూసి కనుతెరచి కనలేని కలగనుచు
వినువీధిలో కొత్త మనుగడలు మలిచానె

.....నా రాణి

వెన్నెలను వన్నెలను మిన్ను కన్నె వెదికి
నిన్నె నాసొద వడుచు విన్నదే నేనెరుగ

.....నా రాణి

విడబోని నాకోర్కె కడపలను ఎరుగదే
ఎడమిని నాకొలుపు జడతనే తెలియదే

.....నా రాణి

నీప్రేమ కనలేక ఈసీమ మనలేను
నన్నోముదువొగాక నా బ్రాములే నాకొ!

.....నా రాణి

కలలు విరుగగ నీకు తలపు లండగరావు
తలపులే కళంపన వలపు వరమియవే!

.....నా రాణి

✱

గంగాధర

*

నీలి ఆకాశాలు కన్నులు

నీలి ఆకాశాల చుట్టిన

ఆశలే నీ కంటి కాటుక - ప్రేయసీ !

ఆ, దివ్యపథముల వెలుగు కాంతులె

అంబురుహ నేత్రాంచలములను

కూడుకొన్నది నిర్మలాంబువు

లతి పవిత్రము లుద్గతమ్ములు.

లోక శాధలు లోక దుఃఖము

చీకపై ప్రజ డాయు మూర్ఖత

శోక భావోద్దీపనములై - కలత నింపెనటే !

ఆర్తి పొంగెను

అలముకొనె కన్నీరు వాహిని

అలలుగా ఆవర్తములుగా

అవధులన్నీ ముంచివేసెను.

వ్యోమ కేశుడ బడల విప్పితి

శ్యామ కైశ్యము దెసల పర్వెను

దుఃఖ జాహ్నువి కౌగిలిస్తూ

లోయముల తనలోన ధరాతలకు

జూటమై శశి శోభితాలంకృతుల నెలనై

పాలితునో చేసి !

క లా ప రి మ ల ము

*

నేను : నన్నెటే ప్రేమింతు ఓరాణి
నన్నెటే పాలింతు ఓ దేవీ !

ఆమె : నిన్నెరా ప్రేమింతు
వెన్నెలల బాలరా

నేను : నీ అంద మెక్కడే
నా అంద మెక్కడే
దివ్యపథములనుండి దిగివచ్చు మూర్తివే
భూమిపై తిరిగేటి పోటు మానిసి నేను !

ఆమె : భూమి నందముసేయు పుణ్యమూర్తివి నీవు
ఆకాశ యాత్రలో అంతు దొరకని నేను
నీహృదయ మందముర
నీసాగను నీవెరా !

నేను : అర్థచంద్రుడు నుదురు అమృతరసమే పెదవి
ఆకాశగంగ నీ అంగ విన్యాసాలు
నీవు సొబగుల రాణివే దేవి
నేను కర్కశ మూర్తినే చెలీ !

ఆమె : నీవదన ముషసురా నీచూపు కాంతిరా
నీపెదవిలో పాట నృత్యాలు సలుపురా
అందమే నీదిరా
సుందరిని నేనురా !

నేను : నీమూర్తి పూజింప
ఈ మనుజు లెందరో
అందరిలో ఒఖిణి
ఆశ నాకేలనే !

ఆమె : బ్రహ్మకు సర్వస్వమ్ము
పరమ నైవేద్యమహా
నీపూజె పూజెరా
నీవు నేనేనురా
నీకు నేనై వెలసి
నాకు నీవై పొలసి
ఇరువురము బ్రతుకులో
కెరలింతు మందదాలు !

నేను } ఇరువురము లోకాన
ఆమె } పరిమళింతుము కళల
ఇరువురము ప్రేమికుల
మిరువురము శిల్పులము.

ని త్య యా వ న

•

నాలోన నీవూ నిత్య యావనవూ
 ఏనుమాత్రం దేవి ఏళ్ల జీర్ణింతునే ?
 నాలోన నీవూ నిత్య యావనవూ !

పాపలలో పాపనై పాడెదను ఆడెదను
 అందాల పడుచుతో గంధాలు ప్రసరింతు,
 నాలోన నీవూ నిత్య యావనవూ !

పూలమాలలు తాల్చి మేలమాడుదు నిన్ను
 కాలాన్ని కట్టేసి కాలకిందను రాతు
 నాలోన నీవూ నిత్య యావనవూ !

శక్తికృంగని బుద్ధి రక్తిపొంగిన వృద్ధి
 నీపాట శ్రుతికలిపి నీతో నృత్యమునేతు

నాలోన నీవూ నిత్య యావనవూ
 ఏనుమాత్రం దేవి ఏళ్ల జీర్ణింతునే !

•

అనుగమము

*

నువు పరుగిడితివి నువు ప్రవహిస్తివి
నిను వెనుదవిలితి వనసఖ నామనిలా!

పిక్కి బాలనై వికా వికలుగా
కుహుకుహు నిస్వన విహారగీతము
రసాల నిష్కట ప్రసారి తాంతర
కషాయ జేమన కలరాగంలో
రెక్క-లు చాచిన నీవెనకాలే
సాక్కుచు కోకోయని నే నెగిరితిని!

నీలం నీడల హేలాలీలలు
జాలవి చిత్ర వికల్పపు విభ్రమ

దృశ్యా దృశ్యపు హృదినివైతివి
వశ్యుడనై నిను నిత్యప్రియగా

వరియించగ నిన్ననుగమియించగ
వారిద నాయక వేగాత్ముడనే!

శూన్యా శూన్యాంతపథి తారా
కన్యపు రోహిణి వసద్యశమూర్తి వ

నన్యపు చొచ్చుకుపోతివి గగనము
పుణ్యవతీ నే నిన్ననురించెదను

కలాప్రపూర్ణుడు రాకా చంద్రుడు
 కళానిలయ ఆతారక చేరేరీతిని
 ఉదయం సాయం సుధ్యలలో
 పదవిన్యాసము నృత్య గతులలో

ఉషా రమణిలా తుషారార్ద్రవై
 పుషితాదణ రాగ ప్రపుల్లపు

నువు పయనించితి! నీవెనకాలే
 దివమణి నూర్చుడనై నే వెన్నాడితినే!

నువు పరుగిడితివి నువు ప్రవహిస్తీవి
 నవసవ నీకా నాడెను దేవీ

పడతీ నినునే పరుగులపట్టితి
 పకపక నవ్వుతు నను జేరితివే
 బ్రతుకున ఒకపై నువ్వా నేనూ

పవన హృదయమున పరిమళమాతూ
 పయనమైతిమే పరమ శోభకై.

కా రణ ము

*

ఎవరు నేనీ జగతి

ఎవరు నేనీ ప్రగతి

అవధి మించిన కాంక్ష
అందుకొను నా స్వగతి.

జవమూను నా కలలు

జగమేని దరియునా

సాగలు పొగలై బ్రతుకు
సోలినది నీమ్రోల.

ఆశయము వలదేని

ఆవ లేమున్నదో

అలయము కలదేని
ఆవలీవల నిజము.

బ్రతుకై ఒక యోగమై

వితములను మది కలుపు

సతియై అవధికి రూపు
కారణము నీ వలపు.

*

మార్గము

*

అడుగడుగునకీ ప్రపంచపు
 చెడుగు హృదయము లెన్నోచుట్టకీ
 కడుపునకు ఇసుమంత దొరకని
 బడుగు బ్రతుకుల తూలునడకలొ
 మధురమెక్కడ మంజులత లేవీ ! -దేవీ!
 మార్గమెక్కడ స్వర్గమెక్కడనే!

ప్రేమ లెరుగని నీమమోచని
 తామసులతో దట్టమీ మహి
 కోటి రూకల గుణములెంచే
 కూళలెందరొ ఏలునీ భువి
 మధురమెక్కడ మంజులత లేవీ ! -దేవీ!
 మార్గమెక్కడ స్వర్గమెక్కడనే!

క్రోధవహ్నులు కుములు నాడులు
 సాధకమ్ములు మృత్యు కీలలు
 సాధు దేశము శాంతమేగతి
 సత్యశీలా హింసలేపధి
 మధురమెక్కడ మంజులత లవియే ! -దేవీ!
 మార్గమదియే స్వర్గమదియేనే !

*

ఇష్ట దేవత

*

హితులందరికి వారి ఇష్ట దేవులు కలరు —నా బ్రతుకు
శ్రుతికలిపి వలపించు సతి చతురపుదేవీ!

యెంకొక్క దేవతై యెలిసెనట ఒక్కరికి
యెనక జల్మమునుండి యెన్నేని జన్మాల
హితులందరికి వారి ఇష్ట దేవులు కలరు!

హృదయేశ్వరీ దివ్య పదపుష్ప పూజార్థి
వకుళ మాలికవైచి పరియించె సఖుడొకడు
హితులందరికి వారి ఇష్ట దేవులు కలరు!

కిన్నెరీబాలా ప్రసన్నాఽవిలాసితుడు
రసవాహినీ స్నాత రమ్యవాడ్మి యొకండు
హితులందరికి వారి ఇష్ట దేవులు కలరు!

మఘవమస్తక మకుట మాణిక్యమై వెలయు
ఊర్వశీదేవి ప్రేమాల్లాసి చెలియొకడు
హితులందరికి వారి ఇష్ట దేవులు కలరు!

మందార పుష్పార్ద్ర సుందరీ మృదుహాస
చంద్రికా శోభితులు జంటకవి హితులొకరు
హితులందరికి వారి ఇష్ట దేవులు కలరు
నా బ్రతుకు
శ్రుతికలిపి వలపించు సతివి చతురపుదేవీ!

*

ధ్యే య ము

*

నా బ్రతుకొక పరిమళార్ద్ర
నందనోద్యాన వనము
నందనాన విహరించే నుందరివే ప్రేమరాణి!

నాప్రజ్ఞే నీ లోకము
నవ నవోన్మేషణమ్ము
నవ్యతలో నిత్యోదయ కల్యబాలవే నీవు!

నీ ఒదిగిన నా స్వప్నము
నింగివరకు స్పందించును
నిద్రాస్వాప్నిక పులకిత నిరుపమరూపవే సఖయా!

నా ప్రణయమె నీ రూపము
నా ఆత్మే నీ ప్రాణము
నీకునాకు విడుటేది విరహమేది!

మన ప్రణయమె మన ధ్యానము
మన యోగమె మన ధ్యేయము
మనమే మన ధ్యాతలమై
మనుదుమే అనంతమందు.

*

పిలుపులు

*

“బాపిరాజా!” అన్న పిలుపు నేవిన్న
ఊపునును మూర్ఛమ్ము ఊకొట్టి మాటాడి.

“బాపిబావా!” యంద్రు పలుకరింతుడు హేతులు
పారిజాతసుకుమ్ము పట్టుదును అంజలిలొ.

“బాబు!” యని మానాన్న పరమప్రేమను పిలువ
ప్రత్యక్షమయ్యెడిది పాలసంద్రము నాకు.

“నాన్న” యని మాఅమ్మ నన్ను నివ్యయైపిలుచు
నాకు పులకలుకలిగి నాకమ్ము అంటుదును

“హా శశికళా ప్రియ భావుకా” అనుహాతి
ఉజ్వల రసానంద దివ్యానుభూతియే, ఓ దేవి!

*

న ర్త కి

*

భూలోకానికి ధ్వార్యపువైపున

ఆకాశానకు ఆవలిదెసలో

మూర్తించినదొక నర్తన శాలా

స్ఫూర్తిత వర్ణాతీత ప్రభాసము,

సముచిత వేషా సుగంధర గూఢపు

విమల విభూష విచిత్రవి యచ్చర

వై పాఠభద్ర మందార కుసుమ

మాలా నర్చిత వేణీ భరవై

రంగస్థలాన అవనిక ముందర

శృంగారనశీ నిల్చినావతు !

అచ్చర పడతులు హంగైపొచ్చిలి

ఆ తోడ్యమ్ములు నాల్గు వాద్యములు

తతానడ్డ సుమీర ఘటాలంకృతలై

చతురలు, తౌర్య త్రికమునకు శలలు

నృత్య నాయకా ! నీకెలకులలో

నిల్చిరి వివిధాలంకృత నాట్యవేషులై !

సభానుమతిగొని సమస్సు లిడితివి
 సమందహాసపు మృదంగ వందన
 మాచరించితివి కాకలి కంఠము
 నాలాపిస్తవి అస దృశరాగము
 పుష్పాంజలివై దేవసన్నతగ
 పూర్వ రంగమను ప్రచరంభిస్తవి.

స్వరజతి నొక్కటి నృత విలాసము
 విరచిత మంజులగతి విశేషము
 తకతక ఘంటర తళాంగుధత్త
 తై ధత్త తై యని శబ్దముల
 ముక్తాయించితి మృదంగ నాదము
 రక్తికొలుపగా మెరుము తీగెనై.

అతి లోకాలంకృత నాట్య మంది
 తాంతర సభలో నే నొక్కడనే
 నాయకుడను సభ్యులునై కెరలితి
 నాకై నీనాట్యము నీ విద్యలు
 సౌందర్యము గాంధర్వము సౌప్తవ
 సౌహార్ద మధగ సౌశీల్యమును దేవీ.

శృంగార రసాంచిత విరహోత్కం

తాంగహార కరణార్ద్రిత గీతము

ఆ లోలిత రస పరిపుల్లసార

భాష్టావిత ఘరమభావ చలితము

హావీభావ విలసత్కృతాభినయ

హ్లాదము నద్భుతనృత్య మొనర్చితివే !

అటుఖండిత విటువాసక సజ్జక

వభిసారిక వొక్కసారి ప్రోషిత

భర్తుక వొక్కట కలహంతరితపు

స్వాధీన పతికపు స్వీయపు ప్రాధ

వఖిల రసాధిదేవత వననృపు

వాచ్యాభినయ విశారదవతివా !

*

వరప్రదానము



దివ్యభూలకెటకొ తేల్చుకొనిపోతివే !
దీనజీవినినన్ను దివ్యుణ్ణిచేసితే !

దేహమే శల్యమై
దినదినము కృశించి

నీవుదర్శనమిని నిమగ్న మొకయుగముగా
తోవ తెలియని అంధజీవినై కుందితిని

దివ్యభూముల కెటకొ తేల్చుకొని పోతివే !
దీనజీవిని నన్ను దివ్యుణ్ణిచేసితే !

నీకె గురువును నేను
శ్రీకమల పరిమళా

దేశికుడ ప్రియుడనై ఆశించి భాషించి
దీక్షలో శిల్పవిన్యాస పులకెతుడనై

దేవి నీరాకకై తీవ్ర వేదనపడితి !

ఏ ముహూర్తపు బలిమొ

ఏ పూర్వ పుణ్యమో

అమృత వాహినిరీతి అవతరించితివీవు

ఆనందరూపనై అధివసిస్తివి మ్రోల

దివ్యభూముల కెటకొ తేల్చుకొని పోతివే!

దీనజీవిని నన్ను దివ్యుణ్ణిచేసితే !

హృదయాన మోముంచి ఒదిగితిని ఒడిలోన

కదియించి కౌగిటను నుదిటిపై చుంబించి

“ఓప్రభూ నీవిద్య

నా ప్రణయ” మన్నావు

సౌరభావృత హస్త

సంస్పర్శ ఓషధై

నూత్న శక్తినిపొంది నూత్న జీవమునంది

యత్న కార్యోన్ముఖుడనై నిలిచితేరాణి !

దివ్యభూముల కెటకొ తేల్చుకొనిపోతివే!

దీనజీవిని నన్ను దివ్యుణ్ణిచేసితే !

పూ ల బా లి క

*

పూల వనమున కలిసినామూ

నారాణి నేనూ

పూల పరిమళములో మెలిసినామూ !

పూల.....

పూలలో ఉదయించి

పూవులా తానిలిచి

పూలజల్లుల నన్ను

సోలించె నాదేవి !

పూల.....

తనకొరకు నే వెదికి

జనపథములే తిరిగి

వనరు నా బ్రతుకులో

వనల లక్ష్మీయై వచ్చె !

పూల.....

తనవనము తానంట

తన పూలు తానంట

తన పూలగంధముల

నన తేనియలె తాను!

పూల.....

నాసందిటను ఒదిగి

నన్ను వనమున త్రిప్పి

పూల పుప్పొడులలో

సోలు తన్నేచూపె

పూల.....

ఏపూవు తాల్చినా

నా పొందిటను తానె

ఏగంధ మలదినా

ఏకమటనేఁ దాను

పూలవనమున కలసినామూ

నారాణి నేమూ

పూలపరిమళములో మెలిసినామూ!

యు గ్గము

*

అతడు : నీవు నేనే సఖి!

ఆమె : నీవు నేనే సఖా!

అతడు : } వర్తన మహానదీ పంకజోద్భవులమై

ఆమె : } పైకెగసి పుల్లహా పద్మయుగ్గము మనము

అతడు : నీవు నేనే సఖి!

ఆమె : నీవు నేనే సఖా!

అతడు : } సకల ప్రజారణ్య సంజాతులము ప్రత్యు

ఆమె : } షాకాశ గాయకులు భరతపక్షులము మనము

అతడు : నీవు నేనే దేవి!

ఆమె : నీవు నేనే ప్రభా!

అతడు : } ఈ మహానంత విశ్వైక పథగాములము

ఆమె : } స్వేచ్ఛాప్రకాశ తారాద్వయమును మనము!

*

ఎం డీ మి యాన్



- (1) కొండతిరిగీ కొనతిరిగీ
 కొన మధ్యను కొండవాగును
 బండరాళ్లను పతనమయ్యే
 పండువెన్నెల పరుగులెత్తే,
 లోయ చేరానే!
 ఓనా వెన్నెలా బాలా!
 సోయగాల లోయ చేరానే!

- (2) అడివి చెట్లూ నిడివి లతలూ
 జడుల రాలే కడిమి పూలూ
 కడిమి పూవుల కథల వింటూ
 నడక సాగితినే!
 ఓ కడలివెన్నెల ఒడలుదానా,
 గండళిలపై విడిది చేశానే!

- (3) గండళిలను కొండవాగూ
 నిండుగొంతుక నినదమిన్నూ

పదములాడుతు పరుగులెత్తేనే!
 ఓ ఉదయకమలం పెదవిదానా,
 నదిని చేరే శిలను డాసితినే!

(4) చెట్లమీదే చంద్రబింబం
 చెట్లకొమ్మల చంద్రకిరణం
 చెట్లపూవుల వెన్నెల వియ్యావే
 ఓ చిత్రకంఠము పలుకుదానా,
 పూలశేనల వెన్నెల కలిసేనే!

(5) గండశిలపై మేనువాల్చితి
 కొండవాగూ పాట పాడెను
 వెండి వెలుగులు నన్ను ముంచెను
 ఓ నిండువెన్నెల నీటులాడీ
 పండుకొనుచూ నిదుర కూరితినే!

(6) పరిమళాలూ దెసల నిండెను
 పరుగులెత్తే వాగు పాడెను
 వాగుపాటతో చిన్నిపులుగులు
 మూగ గొంతుల శ్రుతులు కలిపినవే
 ఓ తామరపూపూ మోముదానా
 తోగుపాటలు జోలపాడినవే!

- (7) మూడువేలా ఏళ్ల పెనకే
 ఈడువచ్చిన గ్రీకు బాలుడు
 ఆడుకొనెనే గ్రీసుదేశానా
 ఓ అడవిమల్లెల అందందానా
 గ్రీకు బాలుడు ఎండిమియానంటా !
- (8) ఎండిమియాను అందకాడూ
 అందమునకే అందకాడూ
 గంధములు తావిందులిడు అర
 వింద ముఖమువాడు కందునిపోలే
 నుందరుడు ఆ ఎండిమియానంటా
 ఓ చెందమ్మి మోముదానా
 ఎండిమియానూ గ్రీకు బాలకుడే !
- (9) ఆలమండల తోలుకుంటూ
 చేలదావుల ఏటిబడ్డల
 తేనెపాటల పాడుకుంటూ
 తానె తిరిగెనె ఎండిమియానంటా
 ఓ మీనుకన్నుల మించుబోడి
 కోనలోనే ఆవులకాసే గొల్లవాడే గ్రీకుబాలకుడూ !
- (10) వెలిగిపోయే కలువ రాజూ
 కలిమిలల్లిన కడలి రాజూ

బలము పొదిగిన పర్వత రాజేనే !

ఓ బాగడపూవుల ఊర్పుదానా !

ఆలకాసే ఎండిమియాను ఏటిలోనే,

పెద్ద రాయిని నిద్దుర జోగేనే !

(11) కొండపక్కా వాగులోనే

గండ శిలపై నిదురపోయే

ఎండిమియాన్ని నువ్వు చూశావే

ఓ నిండు నెలుగుల నిశల రాణి

ఎండిమియాను సుందర రూపము

నీదు చూపుల తళుక్కుమన్నాడే !

(12) నిదురపోయే ఎండిమియానూ

కన్ను తెరచి నిన్ను చూసెను

ఇరువురి చూపులు కలిసిపోయెను

ఇరువురి మననూ లేకమయ్యెను

ఓ వలపుల వెన్నెల పడుచా

నింగినువ్వా నేలపై నే ఎండిమియానంటా !

(13) నేలపై అత డండగాడూ

నింగిపై నీ వండకత్తెవు

ఇద్దరి అందాలేకమైతే

ఏడులోకా లంధ్రాల వెలుగునే

ఓ దివ్యసుందరీ వెన్నెల బాలా!
దివ్య సుందరుడతడు లోకంలో!

- (14) నీవు వలచిన ఎండీమియాను
నిన్ను వలచిన ఎండీమియానూ
నీవుతప్ప ఇతరం లేదా అదాలవానికి
నీవే బ్రతుకూ నీవే సర్వం
నీవే నీవేనే
ఓ నిండు వెలుగుల నింగి సుందరీ
నీవేహృదయం నీవేప్రాణం నీవే నీవేనే!

- (15) కన్నులందూ వెన్నెల వెలుగూ
వెన్నె లేనే ఆతని ఊర్పు
వెన్నెల లేనీ చీకటి రోజుల
కన్నులువాడీ కఱ్ఱబారి తా
మూర్ఛ మునిగెనే
ఓ శీతలాత్మా చిత్ర దేవీ!
వెన్నవలె నీయనసూ కరిగిండే!

- (16) ఆతని ప్రేమకు పొంగిపోతివి
ఆతని సొగసుకు అలరిపోతివి
ఆతని అండు, అందం నీదీ
అలలూ అలలా కలసిపోయితివే!

ఓ వెన్నేలా చిన్నారి పడుచా
మీ కలిఱుక దేవులు మెచ్చారే!

- (17) జలజల పోయే వాగు మధ్యను
శిలాతల్పం పవ్వళించి
కలలుకంటూ నిదుగ పోతిని

నిదురపోయే నాపై వాలితివే!
ఓనా వెన్నే వన్నేల రాణి
నిదురలో నన్ను కాగిలి చేర్చితివే!

- (18) నిదురపోయే నన్ను చూచి
నాపై వాలిన నిన్ను చూచి
గుర్రపు “కూల్డే” చిత్రం లిఖించె

ఓనా బ్రతుకు తెరువుల ప్రవిమలాంగీ
“ఎండిమియానని” చిత్రం పేరుంచే!

- (19) చిత్రం చూచిన పెద్దలంతా
చిత్రమెంతో గొప్పదనిరి
చిత్రం వ్రాసిన చిత్రకారుడు
ఎండిమియాన్ని చూచేనన్నారే

ఓనా నిత్య ప్రణయిని
చూచిన గత్యం నీకే తెలుసునే!



అ జ ం థో య వో బాసిరాజు.

చిత్రకావడు:- అస్వాత్ కూర్చే

మ న చె లి మి



నా సఖి మన చెలిమి

వేసఁజేసట భువికి

కానంత ఉపకారి కాదంట మనుజునకు

నా సఖి! నా సఖి!

జీవిత విధానాలు

భావి కర్తవ్యాలు

ఎరుగ లేనే లేని

ఎదురుకోనే లేని

పాట లెందుకటంచు పడములేలా అంచు

పలుకుదురు భాషణలు చిలుకుదురు దూషణలు

నా సఖి మన చెలిమి

వేసఁజేసట భువికి!

జమ్ముమను మధుర శ్రుతి

తుమ్మెదలు ఆడవా?

కొమ్మ కొమ్మకు తేలి

కోకిలలు పాడవా?

అవి వట్టివమ్మంట అర్ధరహితమ్మంట.

నా సఖి మన చెలిమి
వేసలేనట భువికి !
కాసుంత ఉపకారి
కాదంట మనుజునకు !

పుష్పగంధ వ్యాప్తి
పూర్ణ చంద్రుని దీప్తి
భుక్తి నీయగలేని శక్తి హీనములంట
ఓ సఖి మన ప్రేమ
వేసలేనట భువికి !

కలలు హుళక్కియట
కళలు వ్యర్థములంట
కళలైన సాంఘిక రాజకీయాధికా
చలిత భావోద్రిక్త సంకలితమై యుండ
వలెనంట, మనుజుప్రగతికి దారంట అవి !
ఓ సఖి మన ప్రేమ
వేసలేనట భువికి !

భౌతికోన్నతి జేద్దు భౌతికోద్యములుండ
భౌతికోద్యమ మహాప్రజ్ఞాధి సమదర్శ
నస్తితికి మానసానంద బుద్ధ్యానంద
స్వస్థతయె మూలమ్ము భావోద్వలము అవియె

ఓ సఖి మన ప్రేమ
వేసఁజేసట భువికి !

ప్రకృతిలో సౌందర్య ప్రత్యక్షదృశ్యాలు
వికసితోత్తమకృషులు సకలకావ్యములుకళలు

పరమస్పృహ్యై విర్భవ రసస్వరూపములు
నరజాతి ప్రగతికవి ఆలంబనోద్దీప
నాధారములు విమల హృదయస్థితికి కార
ణాత్మికము లాప్తశక్తి ప్రభుల్లములు
ఓ సఖి మన ప్రేమ
ఆసాధ్య మీ భువికి !

అమలమా ఏదృశ్య
మమృతమా ఏఘటన

కాల్పనిక చిత్రమై శిల్ప విషయముకాదో !
అల్పభావము లెట్లు శిల్ప విషయములొను
పొడితనము ఉన్నతమ
జడత సంపన్నతమ

ఓ సఖి మన ప్రేమ
ఉత్తమోత్తమ చరిత్రకవచే !

భౌతికాకర్షణాతీత సంకలనమే
భౌమ్యమా తుచ్చేంద్రియాకర్షణాతీత

రీతియే, ఘటనయే
ప్రీతియే, ప్రేమయే
సౌందర్యరూపమ్ము సౌందర్యభావమ్ము!

సౌందర్యసంధాన సందర్శనోద్భవము
ఆనందమో దేవి! ఆనందమే శక్తి
ఆనందమే ప్రగతికై నరులకిడు రక్తి

ఓ సఖీ మన ప్రేమ
ఆసాధ్యమీ భువికి
ఆనంద సౌందర్య
ప్రాణమే మనుజునకు !

✱

సాగసు ... వయసు

*

అసాగసె నీ సోయగమె దేవీ
 అవయసు నీ హోయలుకావే!
 చిట్టిసాపగ నేను చిందులాడిన వయసు
 నట్టింట నలుగురూ నన్ను ముద్దిడుసాగసు

అసాగసె నీ సోయగమె దేవీ
 అవయసు నీ హోయలెకావే!

పుట్టుతూ కేరుమని పొంగిపోయిన వయసు
 తొట్టిరో శిశువునై తొక్కులాడిన సాగసు

అసాగసె అహోయలె దేవీ
 నీ సోయగము వయసుకావే!

చిలకపందిరి చూస్తు కిలకిలను నావయసు
 కులుకుతూ రంగుబొమ్మల నాడు నాసాగసు

అసాగసె అహోయలెదేవీ
 నీ సోయగము వయసుకావే!

“బాపన్న బంగారు బాలన్న” ఆ వయసు
 పాటలకు నిదురలో పవ్వళించిన సాగసు
 ఆసాగసె ఆహోయలె దేవీ
 నీ సోయగము వయసుకావే !

మెక్లోన పులిగోరు కార్ల గజ్జల వయసు
 ఒళ్లు బంగరుతొనల ఒరుసుకొను నాసాగసు
 ఆసాగసె ఆహోయలె దేవీ
 నీ సోయగము వయసుకావే !

తప్పటడుగుల కులికి తలుపుదాటిన వయసు
 కప్పరపు వాసనలు గంధమలదిన సాగసు
 ఆసాగసె ఆహోయలె దేవీ !
 నీ సోయగము వయసుకావే !

అనాడె నీకొరకు అన్వేషినగు వయసు
 అందాల నెలపాప నడిగివేడిన సాగసు
 ఆసాగసె ఆహోయలె దేవీ !
 నీ సోయగము వయసుకావే !

వ స ం త పూర్ణిమ

*

ఒక దివ్యకుసుమమ్ము వికసించినది నేను
నాడూ నేడూ రేపు
నవ పరిమళాలము.

ఒక దివ్యనాదమ్ము కకుబంతముల చరించు
కోటి వీణల శ్రుతులు
మీటుతూ పాడుతూ.

ఒక దివ్యవర్ణమ్ము సకల శూన్యాలమె
గుభీర చిత్రాలు
గా రూపమెత్తుతూ.

ఈ పాల్గుణ పవిత్ర పరమ శోభాపూర్ణి
మా రాత్రి నాదేవి
మంగళాకృతి వచ్చె!

నాఎదుట నాదేవి నాశశికలే నిల్చె
నాకు నూతన శక్తి
నాకు నూతన శక్తి!

స్మృతులు

ఏనాటివో స్మృతులు

ఈనాడు నాగతులు

ప్రాణాధికను దేవి

ప్రత్యక్షమిడు శ్రుతులు ఏనా

లిఖించు చిత్రాన

లేమ! వర్ణాలమి

రేకలను కూర్చుమను

సాగు లెట్టుల మరతు ఏనా

నా పాటలో తాను

నన తేనియల గొంతు

కలిసి పాడే తీరు

కలనై న మరతునా? ఏనా

వెన్నెలే తానాట

కన్ను మరిగిన తున్ను

వెడకలే నన్న నను

ఒదిగించు పెరుగనా ఏనా

ఇది నా కమవాస్య

ఈ కటికి చీకట్లు

ఎంత బాధను మనుట

ఏనాటి స్మృతులనుట ఏనా.

*

ద శి క



నాకు శిష్యులు దేవి నీవు
ప్రణయ మూర్తీ
నాకు దేశికవే! దేవి నీవు!

కావ్యములు కవిత్వమన
కవియన రహస్యాలు
కళని గూఢార్థాలు
తెలుపుమని వేడితిని

నాకు శిష్యులు దేవి నీవు!
ప్రణయ మూర్తీ!
నాకు దేశికవే! దేవి నీవు!

భావయన భావమన
వాగర్థ పరమగతి

వ్యంగ్యము అలంకారములు
అతి శబల వృత్తులన
రసమన రసానంద
రమ్య జీవిత పరమ

సితియన తెలుపుమని

చతురమతి కోరితివి

నాకు శిష్యువు దేవి నీవు!

ప్రణయ మూర్తి!

నాకు దేశికవే! దేవి నీవు!

విమల గాంధర్వమే

కమనీయములు శ్రుతులు

సప్త స్వరోద్భవము

దీప్త మేళస్తితి

మూర్ఛనలు రాగాలు

ప్రస్థార గమకాలు

విస్థారిత స్థాయి

గాంధర్వ కావ్యాది

సాందర్య రూపమని

దేవి నీరూపమే

భావాత్మయై వెలిగె

నాకు శిష్యువు దేవి నీవు!

ప్రణయ మూర్తి!

నాకు దేశికవే! దేవి నీవు!

ఇంతలో...

✱

పదివారములుకాదో చేపీ !

ఇంతలో

మది విడుగు నిరసనాచేపీ !

హృదయాన కుమితేటి

వ్యధ పోదు మంటలగు

కథగా మిగిలె ప్రేమ

కలలె ఇక నాకేమి !

పది వారములు.....

ఏనాటికీ కళలు

ఎన్నటికి నీ కలలు

సౌందర్య పూజ, ఆ

నంద హారతి నీకు

పది వారములు.....

శిల్ప దేవికి నీకు

చిత్ర విద్యను పూజ

నినుకొలుగు నా బ్రతుకు

నిలుపుదువె ఈ సిలుగు

పది వారములు.....

పాటకై నా హృదిని

పసిడి వల్లకి చేసి

మేళవించెడి తంత్రి

ఫెళ్లుమని తెంపుదువె !

పది వారములు.....

ఆశాపరీమళము ఆరీపోనగ నీకు

ఆశాంతముల నలము

ఆశయా శోక సుమ

మే శమించు శోకమున

పదివారములు కాదొ దేవీ !

ఇంతలో

మది విరుగు నిరసనా దేవీ !

గ్రీవ గంగోత్తరి

*

గ్రీవ గంగోత్తరి
 పావనోద్భూత మం
 దాకినీ స్వచ్ఛ మ
 స్తోక సౌందర్యమై !
 నీ విమల గాంధర్వ
 నూవిర్భవించినది

ఆనంద పరవశుడ
 అల భగీరథుడనై

నిలు వెల్ల పొంగితిని దేవీ !
 కలువరహితము జగము దేవీ!

అమృతకలశము గళము
 అమల మధుధారగా

నీగాన మాధుర్య
 మాగమించెను

ముల్లోకములు గాన
 కల్లోలములు నిండ

అమృతాష్టావితతనూ

కమనీయ మూర్తియై

నిత్య విద్యా హృదయ

మృత్యుంజయుడ దేవి !

రాకేందు బింబాస్య

నీకంఠమే జ్యోత్స్న

కావుంజ మంజుల సు

రూపమై దివ్యమై

భవదీయ సంగీత

పరమ శోభాకాంతి

వేలలే ప్రసరించె

మూలాలు పులకించె

వసధి కలశాంబుధై

జనులెల్ల దేవులై

అబ్ర విగ్రహుడ శ

బ్ది బ్రహ్మనై నేను,

నిను పొదివికొంటినో దేవీ !

నీవు ప్రణవస్వరూపనే దేవీ !



భే చ రి

*

భేచరి గంధర్వ బాలా!

భూచరడ నన్నేషి నేనూ

గరుద్వయమును ముడిచి అస్మత్
గాన పూజాపీఠి వాసింమా!

పల్లవాధరి ! దుధు వనస్తపు

పల్లవిని నీ వాలపింపగ

ఝల్లుమని నా మొరడుహృదయం
వల్లరి సంపుల్లమయ్యెన్.

గ్రామములు మూర్ఛనలు మొరసెను

గతుల బేధాలెన్నో మురిసెను

జతుల వర్ణాలన్ని నుడులై
మతుల పరవశతలను ముంచెన్.

స్థాయిత్రయములు అభినయమ్యయె

కాలత్రికములు సృతమాడెను

తాలద్వా త్రిశన్నోహిని
తాండవించిందీ !

గళము వీడిన ఖరహరప్రియ
వెలుగు తరగలు విడుచుకొనిపడె

తళుకు తళుకని బ్రతుకు సర్వము
కళానిధి ఆయ్యన్.

దేని! నందనవన సుమాలను
నీవు మలచితి స్వర సుమాలిక

గ్రీవ భూషితదామ పరిమళ
భావపూరిత దేవమూర్తిగ
నేను నిలిచితినే!

*

జ్యోత్స్నా ద్యుతి

*

ఇన్నినాళ్లు ఎటదాగెనో
 క్రొన్నలదలప్రోవు పాట
 విన్నది విన్నట్టు వెదికి
 వీనులలసిపోయే దేవి! ... ఇన్నినాళ్లు
 వన్నెల విలసిల్లు పాట
 వెన్నెల నుడితిరుగు పాట
 అన్నుకొను పరీమళాలు
 అలది కలచు తేనెపాట ... ఇన్నినాళ్లు
 ఇన్ని యుగము లెటనున్నదో
 మిన్నులాను మేటి పాట
 తెలి వెలుగులు మలచుపాట
 కలరాగము లలముపాట ... ఇన్నినాళ్లు
 కల్పాలే కరగివచ్చె
 కడపలన్ని బ్రతుకుచొచ్చె
 కల్పతరువు మేన వెలిసె
 కలశాంబుధి మదినిపొలసె... ఇన్నినాళ్లు
 నేడే నా హృదయవనిని
 నిలిచె నిత్య మధుమాసము
 నేడే నా జీవితపథి
 నిలిచె నిత్య జ్యోత్స్నాద్యుతి.

గా న ను ం ద రి

*

సారెలను సవరించి తంతుల
తీరుపుల మీటించి శ్రుతిగా
నేరుపులు పాటించి వయెలిన్

తాల్పితివి హృదయాన దేవీ !

గారములు శృంగారములు మధు
పూరములు విరితోరములు ఝుం
కారములు ఘుంకారములు సం
రావములు నయ్యెన్.

రాగములు సంపూర్ణమయ్యెను
రాగమొందెను తానవర్ణము
త్యాగ బ్రహ్మమే నాదబ్రహ్మై
తీగెలను స్పందించి వెడలెన్.

జీవమున అట్టడుగు భావము
చేయిపెట్టి కలచినట్లై
చీకు తలపుల తుద్రకాంతులు

చివ్వనా పై కెగసి వచ్చెన్,

గుండెలో ఎఱ్ఱన్ని రంగలు
మండిపోయెను ఆశయాశలు
ఎండిపోయెను మొండినై చెడు
దుండగుడనైతిన్.

సత్తువంతా పోయి అందపు
మత్తుగో పడిపోయి, హృదయము
ఎత్తు పల్లముగోన వణి కెను,
చిత్తమున కై రాశ్యమొదవెన్.

తీగెలను స్పందించు విల్లును
రాగ స్వరముల నాడు వేళ్లు
తూగిపోయే గీతికాతతి
దోగులాడెను దెసలు దెసలన్నీ !

కోయిలలు పాడేనో వాగులు
లోయలో నృత్యాలు సలిపెనో !
వేయి మలయానిలము లొకటై
వీచెనో శ్రుతులు శ్రుతులన్నీ !

కోటి పూవులు విరిసినట్లై
కోటి చంద్రిక లలమినట్లై
పాటలే ప్రసరించు బ్రతుకున
బ్రతుకు కదలక శిల్పమై నిలిచెన్.

ఏదియో అమృతాస్లావితమై
ఏదియో ఆనందలీలై
వేదనారహితంపు బ్రతుకై
రోదసీ పథమెల్ల నిండితి
హృదమే విశ్వమై నిలిచెన్.

గౌరీశంకర శృంగావిర్భవ

*

గౌరీశంకర శృంగా విర్భవ
గంగాధర మంజులతర హస్తా

స్పందిత డమరుక దివ్య నినాదము
నుండర వదనా నీ గాంధర్వము.

పంకేరుహ సంభవ సాధ్వీ దుచి
రాంక స్థిత వీణా ఖేలాన
ర్చితపాణీ కంకణ నిర్వాణ
శ్రుతి సంశ్లేషిత గీతాసామ్యము

అతి మోహనరూపా నీగానము.

యమునాతటి పాటలి తరు నీడను
సుమనోరజ సేవన మృదు వదనుడు
అతనీసుమ సంకాశతనుడు పరి
వృత సీమంతవతీ వ్రజబాలుని
మందార ముకుళ మధురాధర చుం
బ చ్ఛుభ వేణూ వేణూస్వన పరమాద్భుత
మందెను నీ సంగీతము జేవీ !

*

దీ పా వ లీ

*

దీపావళీ! విశ్వ
రూపావళీ! నిత్య
జ్యోత్స్నావళీ! వృక్ష
శోభావళీ! దేవి

నా లక్ష్మీ నా వాణి,
నా శక్తి నా ప్రతిభయే!
దీపావళీ...!

దీపావళీ! ప్రణయ
ధూపావళీ! రాస
గంధావళీ! తోష
బంధావళీ! దేవి

నా బ్రతుకు నా చదువు
నా యత్న కార్యార్థమే!
దీపావళీ...!

దీపావళీ! వర్ణ
లేపావళీ! దివ్య
చిత్రావళీ! పరమ
శిల్పావళీ! దేవి

నా ప్రజ్ఞ నా దీక్ష
విన్యాస వైచిత్రయే !
దీపావళీ... !

దీపావళీ ! రాగ
వ్యాప్తావళీ ! గతుల
తాళావళీ ! కరణ
చారావళీ ! దేవి

నా సృత్య గీతాభి
నయ సృత్త వృత్తావళీ !
దీపావళీ... !

దీపావళీ ! రధ్య
దేవ్యావళీ ! మధ్య
శ్రుత్యావళీ ! మూర్తి
స్మృత్యావళీ ! దేవి

నా ఆశ ఆశయము
నా అవధి ఆనందమే... !
దీపావళీ... !

అసతోమా నద్గమయ
తమసోమా జ్యోతిర్గమయ
మృత్యోర్మా అమృతంగమయ.

